

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ ṣaṭṣaṣṭitamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaṭṣaṣṭitamah sargaḥ ॥

lakṣmaṇēna śrīrāmasya prabōdhanam

taṃ tathā śōkasantaptaṃ  
vilapantamanāthavat |  
mōhēna mahatā yuktaṃ  
paridyūnamacētasam ॥ 3.66.1 ॥

tataḥ saumitrirāśvāsya  
muhūrtādiva lakṣmaṇaḥ |  
rāmaṃ sambōdhayāmāsa  
caraṇau cābhipīḍayan ॥ 3.66.2 ॥

mahatā tapasā cāpi  
mahatā cāpi karmaṇā |  
rājñā daśarathēnāsī -  
l labdhō'mṛtamivāmaraiḥ ॥ 3.66.3 ॥

tava caiva guṇairbaddha -  
stvadviyōgānmahīpatiḥ |  
rājā dēvatvamāpannō  
bharatasya yathā śrutam ॥ 3.66.4 ॥

yadi duḥkhamidaṃ prāptaṃ  
 kākutstha na sahiṣyasē |  
 prākṛtaścālpasattvaśca  
 itaraḥ kaḥ sahiṣyati || 3.66.5 ||

āśvasihi naraśrēṣṭha  
 prāṇinaḥ kasya nāpadaḥ |  
 saṃsprśantyagnivad rājan  
 kṣaṇēna vyapayānti ca || 3.66.6 ||

duḥkhitō hi bhavān lōkāṃ -  
 stējasā yadi dhakṣyatē |  
 ārtāḥ prajā naravyāghra  
 kva nu yāsyanti nirvṛtim || 3.66.7 ||

lōkasvabhāva ēvaiṣa  
 yayātirnahuṣātmajaḥ |  
 gataḥ śakrēṇa sālōkya -  
 manayastaṃ samasprśat || 3.66.8 ||

mahaṛṣiryō vasiṣṭhastu  
 yaḥ piturnaḥ purōhitaḥ |  
 ahnā putraśataṃ jajñē  
 tathaivāsyā punarhatam || 3.66.9 ||

yā cēyaṃ jagatō mātā  
 sarvalōkanamaskṛtā |  
 asyāśca calanaṃ bhūmē -  
 rdṛśyatē kōsalēśvara || 3.66.10 ||

yau dharmau jagatō nētrau  
 yatra sarvaṃ pratiṣṭhitam |  
 ādityacandrau grahaṇa -  
 mabhyupētau mahābalau || 3.66.11 ||

sumahāntyapi bhūtāni  
 dēvāśca puruṣarṣabha |  
 na daivasya pramuñcanti  
 sarvabhūtāni dēhinaḥ || 3.66.12 ||

śakrādiṣvapi dēvēṣu  
 vartamānau nayānayau |  
 śrūyētē naraśārdūla  
 na tvam śōcitumarhasi || 3.66.13 ||

mṛtāyāmapi vaidēhyāṃ  
 naṣṭāyāmapi rāghava |  
 śōcitum nārhasē vīra  
 yathānyaḥ prakṛtastathā || 3.66.14 ||

tvadvidhā nahi śōcanti  
 satataṃ sarvadarśanāḥ |  
 sumahatsvapi kṛcchrēṣu  
 rāmānirviṇṇadarśanāḥ || 3.66.15 ||

tattvatō hi naraśrēṣṭha  
 buddhyā samanucintaya |  
 buddhyā yuktā mahāprājñā  
 vijānanti śubhāśubhē || 3.66.16 ||

adṛṣṭaguṇadōṣāṇā -

madhruvāṇām tu karmaṇām |

nāntarēṇa kriyām tēṣām

phalamiṣṭam ca vartatē || 3.66.17 ||

māmēvaṃ hi purā vīra

tvamēva bahuśōktavān |

anusiṣyāddhi kō nu tvā -

mapi sāksād bṛhaspatiḥ || 3.66.18 ||

buddhiśca tē mahāprājña

dēvairapi duranvayā |

śōkēnābhiprasuptam tē

jñānam sambōdhayāmyaham || 3.66.19 ||

divyam ca mānuṣam caiva -

mātmanaśca parākramam |

ikṣvākuvṛṣabhāvēkṣya

yatasva dviṣatām vadhē || 3.66.20 ||

kiṃ tē sarvavināśēna

kṛtēna puruṣarṣabha |

tamēva tu ripuṃ pāpaṃ

vijñāyōddhartumarhasi || 3.66.21 ||

|| ityārṣē śrīmadrāmāyaṇē vālmīkiyē ādikāvye  
aranyakāṇḍē ṣaṭṣaṣṭitamah sargaḥ ||